

**மதிப்பிற்குரிய சட்டப்பேரவை உறுப்பினர்களே,**

2002ஆம் ஆண்டிற்கான தமிழ்நாடு சட்டப் பேரவையின் முதல் கூட்டத் தொடரில் உங்களிடையே உரையாற்றுவதில் நான் பெருமகிழ்ச்சியடைகிறேன். உங்கள் அனைவருக்கும் என் உளம்கனிந்த புத்தாண்டு வாழ்த்துக்களைத் தெரிவித்துக் கொள்கிறேன். தமிழ்நாட்டு ஆளுநராக நான் பொறுப்பேற்ற பிறகு, இதுவே இம் மாமன்றத்தின் பெருமைக்குரிய உறுப்பினர்களிடையே நான் ஆற்றும் முதல் உரையாகும். உங்கள் கனிவான வரவேற்பிற்கு எனது நன்றியைத் தெரிவித்துக் கொள்வதோடு, இம்மாநிலத்தின் வளர்ச்சிக்கும் வளத்திற்கும் என் பேராதரவும் ஒத்துழைப்பும் எப்போதும் உண்டு என்பதையும் உறுதிப்படுத்த விரும்புகிறேன்.

2. 2001 ஆம் ஆண்டில் தமிழ்நாட்டில் ஏற்பட்ட கொந்தளிப்பான நிகழ்வுகளுக்குப் பின் மீண்டும் முதல்வராக வந்துள்ள செல்வி ஜெ ஜெயலலிதா

அவர்களை வரவேற்கிறேன். அவருடைய திறமையான, உறுதியான தலைமையின் கீழ் இம்மாநிலம் எல்லா வகையிலும் வளமும் நலமும் பெறுமென நம்புகிறேன்.

3. இந்திய நாடு, பலதரப்பட்ட பண்பாடுகள், மொழிகள் மற்றும் வரலாற்றைக் கொண்ட மிகத் தொன்மை வாய்ந்த நாடாகும். நம்மிடையே பல்வேறு வேற்றுமைகள் இருப்பினும், நாம் அனைவரும் ஒரே நாட்டினர் என்னும் உணர்வோடு, ஒன்றுபட்டிருப்பதை எவரும் மறுக்க இயலாது. 2001 ஆம் ஆண்டு டிசம்பர் திங்கள் 13 ஆம் நாளன்று இந்திய நாடாளுமன்றத்தின் மீது பயங்கரவாதிகளாலும், அழிவு சக்திகளாலும் நடத்தப்பட்ட தாக்குதல், நமது இறையாண்மை மீதும் தேசியத்தின் மீதும் நடத்தப்பட்ட தாக்குதலாகும். இந்த அர்த்தமற்ற வன்முறைச் செயலை நான் வன்மையாகக் கண்டிப்பதுடன், இந்திய ஜனநாயகக் கோட்டையைப் பாதுகாப்பதில் ஈடுபட்டு தங்கள் இன்னுயிரை ஈந்த நமது பாதுகாப்புப் பணியாளர்களின் குடும்பங்களுக்குத் தமிழ்நாட்டு மக்களின் ஆழ்ந்த இரங்கலையும் தெரிவித்துக் கொள்கிறேன். பயங்கரவாதத்திற்கு எதிராக,

குறிப்பாக, பயங்கரவாதத்தைத் தடுப்பதற்காக மத்திய அரசு தேசியச் சட்டம் ஒன்றை இயற்றும் முயற்சிக்கு இவ்வரசு தனது முழு ஆதரவை அளிக்கும்.

4. அண்மையில் இந்தியாவின் மேற்குப் பகுதியில் குறிப்பாக குஜராத் மாநிலத்தில் ஏற்பட்ட கலவரத்தில் அப்பாவி மக்கள், முக்கியமாக பெண்களும் குழந்தைகளும், தங்கள் இன்னுயிரை இழக்க நேர்ந்தது. நம்முடைய சகோதர, சகோதரிகளின் உயிரிழப்புக்கு தமிழ்நாட்டு மக்களுடன் நானும் என்னுடைய ஆழ்ந்த இரங்கலைத் தெரிவித்துக் கொள்கிறேன். மனிதத் தன்மையற்ற இப்படுகொலைக்குக் காரணமானவர்களை நாங்கள் வன்மையாகக் கண்டிக்கிறோம். இம்மாநில மக்கள் எக்காலத்துக்கும் பொருந்தும் கொள்கைகளான சமூக நல்லிணக்கத்தையும் சகோதரத்துவத்தையும் கட்டிக்காத்து வருவதுடன், அமைதியையும் சமாதானத்தையும் நிலைநாட்டுவதில் அரசுக்குத் தொடர்ந்து துணை நின்று வருகின்றனர். இம்மாநிலத்தில் சட்டம்-ஒழுங்கைப் பராமரிப்பதில் மிக உயரிய முன்னுரிமையை இவ்வரசு தொடர்ந்து அளிக்கும்.

5. விடுதலைப் புலிகள், ஸ்ரீலங்கா அரசுடன் பேச்சுவார்த்தை நடத்த இந்திய அரசின் உதவியைக் கோரியுள்ளதாகவும், விடுதலைப் புலிகளின் கொள்கை ஆலோசகர் ஆன்டன் பாலசிங்கமும் அவருடைய மனைவியும் அமைதிப்பேச்சு வார்த்தை நடத்துவதற்கு ஏதுவாக சென்னையில் இருக்கக் கோரப்பட்டுள்ளது என்றும் செய்திகள், பத்திரிகை மற்றும் தகவல் தொடர்பு சாதனங்களில் பரவலாக வெளியிடப்பட்டுள்ளன. அத்தகைய முயற்சிக்கு இந்த அரசு, தனது திட்டவட்டமான எதிர்ப்பை மத்திய அரசுக்குத் தெரிவித்துள்ளது.

6. அண்மையில் தஞ்சாவூர், திருவாரூர், நாகப்பட்டினம், புதுக்கோட்டை, கடலூர் ஆகிய மாவட்டங்களின் கடலோரப் பகுதிகளில் பருவமல்லாத காலத்தில் பெய்த பெரு மழையால், உயிர்ச் சேதமும், நெற்பயிருக்கும், ஏனைய பயிர்களுக்கும் பெருத்த சேதமும் ஏற்பட்டது. மத்திய அரசு நிர்ணயித்த வரையறைகளின் அடிப்படையில், இயற்கைச் சீற்ற நிவாரண நிதியிலிருந்து உதவித் தொகையாக

ரூ.49 கோடியை இவ்வரசு உடனடியாக வழங்கியுள்ளது. வடிநிலப் பகுதியில் விவசாயிகளுக்கு ஏற்பட்டுள்ள பெரும் இழப்பை ஈடு செய்ய இத்தொகை போதுமானதல்ல என்பதை அரசு அறியும். பாதிக்கப்பட்ட மக்களின் துயரைத் துடைக்க கூடுதலாக நிவாரணத்தை விரைந்து அளிக்குமாறு மத்திய அரசைக் கேட்டுள்ளோம்.

7. காவிரி நடுவர் மன்றத்தின் இடைக்காலத் தீர்ப்பில் வரையறுக்கப்பட்ட அளவிற்கான தண்ணீர் அந்தந்த காலத்தில் பெறப்படாததால், தமிழ்நாட்டில் காவிரிப் பாசன ஏற்பாட்டை நம்பியிருக்கும் நிலங்கள் வறண்டுபோகக் கூடிய நிலை ஏற்பட்டு வருகிறது. காவிரி நதி நீர்ப் பிரச்சினையில் இந்த அரசு தன் நிலைப்பாட்டில் உறுதியாக இருந்துவருவதை மாண்புமிகு உறுப்பினர்கள் நன்கு அறிவர். இப்பிரச்சினையில் மத்திய அரசு, நடுநிலைப்போக்கைக் கடைபிடிக்கும் என்று இவ்வரசு எதிர்பார்க்கிறது. நடுவர் மன்றத்தின் இடைக்காலத் தீர்ப்பைச் செயல்படுத்தி, அதனைக் கண்காணிப்பதற்கு ஏதுவாக உரிய அதிகாரங்களுடன் கூடிய தொழில்நுட்பக் குழு ஒன்றை ஏற்படுத்துமாறு தொடர்ந்து இவ்வரசு

வலியுறுத்தும். இதற்காக, உரிய விதிகளையும், விதிமுறைகளையும் உடனடியாக இயற்றுவதும் அவசியமாகும். மத்திய அரசு ஏற்படுத்திய ஒரு வல்லநர் குழு தெரிவித்த முடிவுகளுக்கு இணங்க, முல்லைப் பெரியாறு அணையின் உயரத்தை முதற்கண் 142 அடியாகவும், பின்னர் 152 அடியாகவும் உயர்த்த அனுமதிக்கக் கோரி உச்ச நீதிமன்றத்தில் இந்த அரசு முறையீடு செய்யும். ஆந்திரப்பிரதேச அரசின் ஒத்துழைப்புடன் 'கிருஷ்ணா நதிநீர்த் திட்டம்' விரைவில் நிறைவேற்றி முடிக்கப்படும்.

8. இம்மாநிலத்தில், மக்களாட்சிக்கு அடித்தளத்திலிருந்து புத்துயிரூட்ட வேண்டுமென்ற உறுதியை நிறைவுசெய்யும் நோக்குடன், உள்ளாட்சி அமைப்புகளின் மூன்று அடுக்குகளிலும் தேர்தல்களை இவ்வரசு நியாயமாகவும் நேர்மையாகவும் நடத்தியுள்ளது. சில நிருவாகச் சிக்கல்கள் காரணமாக, இம்மாநிலத்திலுள்ள கூட்டுறவு நிறுவனங்களுக்கான தேர்தல்களை நடத்த இயலவில்லை. கூட்டுறவு நிறுவனங்களுக்கு விரைவில் தேர்தல்களை

நடத்துவதற்குத் தேவையான நடவடிக்கைகளை அரசு மேற்கொண்டுவருகிறது.

9. மாநில அரசிடமிருந்து உள்ளாட்சி அமைப்புகளுக்கு நிதி ஆதாரங்களைப் பகிர்ந்தளித்தல், உள்ளாட்சி அமைப்புகளின் சொந்த நிதி ஆதாரங்களையும், அவை நல்கும் பணிகளின் தரத்தையும் மேம்படுத்துவதற்கான நடவடிக்கை ஆகியவற்றை உள்ளடக்கிய 2002-2007 கால அளவிற்காக இரண்டாம் மாநில நிதிக் குழு தெரிவித்த பரிந்துரைகள் அரசின் பரிசீலனையில் உள்ளன. இப்பரிந்துரைகளின்மீது எடுக்கப்பட்ட முடிவுகள் அறிவிக்கப்பட்டு வரும் நிதி ஆண்டிற்கான வரவு-செலவுத் திட்ட மதிப்பீட்டில், தேவையான நிதியொதுக்கம் செய்யப்படும்.

10. மக்களாட்சி முறையில், அதிகாரத்தைப் பரவலாக்க வேண்டும் என்ற அரசியலமைப்புக் கொள்கை நிறைவேற்றப்பட வேண்டுமானால், நமது உள்ளாட்சி அமைப்புகளின் செயல்திறனை மேம்படுத்தவும், பங்கேற்புத் தரத்தை உயர்த்தவும் தனிக்கவனம் செலுத்தப்பட வேண்டியது அவசியம். உள்ளாட்சி

அமைப்புகளில் முடிவு எடுக்கும் நடைமுறையை மேம்படுத்தும் வகையில், புதியதாகத் தேர்ந்தெடுக்கப்பட்ட பிரதிநிதிகளுக்குப் பயிற்சியளிப்பதற்கான விரிவான திட்டம் ஒன்று வகுக்கப்பட்டுவருகிறது. இப்பயிற்சியின் மூலம், தமது பகுதிகளில் ஒட்டுமொத்த மேம்பாட்டுப் பணிகளை சிறப்பாக மேற்கொள்ள அவர்களால் இயலும்.

11. மத்திய அரசு அமைத்த அடுத்தடுத்து வந்த நிதிக் குழுக்களினால், மத்திய நிதிப்பகிர்வில், தமிழ்நாட்டிற்குக் கிடைக்க வேண்டிய நியாயமான பங்களவு மறுக்கப்பட்டுள்ளது. வரிவிதிப்பு நடவடிக்கை, நல்ல நிருவாகம், மக்கள் தொகையைக் கட்டுப்படுத்தல், தனிநபர் வருவாய், அடிப்படை கட்டமைப்பு வசதிகளை மேம்படுத்துதல் போன்ற பல்வேறு குறியீட்டுச் சாதனைகளுக்கு அதிக முக்கியத்துவம் அளிக்கும் வகையில், அறிவார்ந்த, நியாயமான வரிப் பகிர்வு நடைமுறை ஒன்றைப் பன்னிரெண்டாவது நிதிக்குழு பின்பற்ற வேண்டும் என்று இவ்வரசு வலியுறுத்தும். சமூக-பொருளாதார மேம்பாட்டில் நல்ல முன்னேற்றம் கண்டுள்ள காரணத்திற்காக, தமிழ்நாடு



தண்டிக்கப்படக் கூடாது என்பதில் கவனமெடுத்துக் கொள்வதே முக்கிய நோக்கமாகும்.

12. இவ்வரசு ஆட்சிப் பொறுப்பை ஏற்றபோது நிலவிய கடும் நிதி நெருக்கடியை மாண்புமிகு உறுப்பினர்கள் நன்கு அறிவர். இந்த நெருக்கடியின் அளவையும், இதற்கான காரணங்களையும் அறியும் முதல் நடவடிக்கையாக, அரசு, கடந்த வரவு-செலவுக் கூட்டத் தொடரில் "தமிழ்நாடு அரசின் நிதிநிலை குறித்த வெள்ளை அறிக்கையை" சமர்ப்பித்தது. இதைத் தொடர்ந்து, பணியாளர் - செலவு சீர்திருத்தக் குழு ஒன்று அமைக்கப்பட்டும், அரசின் திட்டம் சாரா செலவைக் குறைக்க ஏதுவாக பல சீரமைப்பு நடவடிக்கைகளும் அறிவிக்கப்பட்டன.

13. கடந்த சில ஆண்டுகளில் மிகச் சீர்கேடடைந்துள்ள மாநில நிதி நிலையை மேம்படுத்த இந்நடவடிக்கைகள் மட்டும் போதுமானதல்ல. இம் மாநிலம் கடுமையான நிதி நெருக்கடியில் சிக்கித் தவிக்கும் இத்தருணத்தில், மத்திய வரிகளில் மாநில அரசின் பங்கை நடப்பாண்டில் ரூ.512 கோடி அளவிற்கு

குறைப்பதற்கு மத்திய அரசு எடுத்த முடிவு, பெரும் அதிர்ச்சியைத் தந்துள்ளது. தேசியப் பொருளாதாரத்தில் குறிப்பாக உற்பத்தித் துறையில் நிலவும் தற்போதைய மந்த நிலை காரணமாக, நடப்பு நிதியாண்டில் மாநில அரசின் வணிக வரி வசூல் வெகுவாகக் குறைந்தது, நிலைமையை மேலும் சிக்கலாக்கியுள்ளது. இப்பிரச்சினை, தமிழ்நாடு மட்டுமே எதிர்நோக்கியுள்ள பிரச்சினை அல்ல; பொருளாதாரத்தில் தற்போது ஏற்பட்டுள்ள பின்னடைவு, ஏனைய மாநிலங்களின் நிதி நிலைமையிலும் பெரும் பாதிப்பை ஏற்படுத்தியுள்ளது; அதன் காரணமாக, பல மாநிலங்கள் அவற்றின் திட்டச் செலவை பெருமளவுக்குக் குறைக்க வேண்டிய கட்டாயத்தில் உள்ளன.

14. அரசு, நடப்பு நிதியாண்டிற்கான திட்ட அளவு ரூ.6040 கோடி என்று அறிவித்தது. மாநில அரசின் வரவுகள் கடுமையாகக் குறைந்ததால், கூடுதல் வருவாய் ஆதாரங்களைத் திரட்டுவதன் மூலம்தான் மேற்சொன்ன இலக்கை எய்த இயலும். நடப்பு நிதியாண்டு விரைவில் முடியவிருப்பதால், இதற்கான சாத்தியக்கூறு இல்லாத நிலை உருவாகலாம்; இந்த பின்னணியில்,

கிடைக்கக்கூடிய அனைத்து வாய்ப்புகளையும் கருதிப்பார்த்த பின்னர், 2001-02 ஆம் ஆண்டுக்கான தமிழ்நாட்டின் ஏற்பளிக்கப்பட்ட திட்ட அளவை எய்தக்கூடிய இலக்கான ரூ.5200 கோடியாகக் குறைப்பதற்கு இவ்வரசு முடிவு செய்துள்ளது.

15. சமச்சீரற்ற நிதி நிலைமையைச் சரிசெய்ய தேவையான நடவடிக்கையை எடுக்கும் அதே சமயத்தில் வளர்ச்சிக்கான திட்டங்களையும் அரசு தொடர்ந்து நிறைவேற்றும். தமிழ்நாட்டை ஒவ்வொரு துறையிலும் இந்தியாவிலேயே சிறந்த மாநிலமாக விளங்கச் செய்ய, தான் உறுதியூண்டிருப்பதாக மாண்புமிகு முதலமைச்சர் செல்வி ஜெ ஜெயலலிதா அறிவித்துள்ளார். "அனைவருக்கும் ஆரோக்கியமான, வளமான வாழ்வு அமைவதற்கான வாய்ப்புகளை ஏற்படுத்தித் தருவதே" இவ்வரசின் இலக்காகும். இத்தொலைநோக்கினை எய்திட பின்வரும் 15 அம்சங்களை உள்ளடக்கிய திட்டம் செயல்படுத்தப்பட உள்ளது.

- (i) தொடர் பசுமைப் புரட்சி: பண்ணை உற்பத்தித் திறன் என்றென்றும் நிலைத்து இருக்கும்

வகையில் அதிகரிக்கச் செய்தல்; ஒவ்வொரு மழைத் துளியையும் சேமித்தல்; குறைந்த அளவு நீரைக் கொண்டு அதிக அளவில் உற்பத்தி.

- (ii) உணவுப் பாதுகாப்பு: ஆண், பெண் மற்றும் குழந்தைகள் அனைவருக்கும் சரிவிகித உணவு கிடைப்பதற்கான பொருளாதார, சமூக வழிமுறைகளை உருவாக்குதல்.
- (iii) கால்நடைப் பாதுகாப்பு: கால்நடைகளின் தரத்தை மேம்படுத்துதல்; கால்நடைகளை நன்கு பேணுதல்; பண்ணைத் துணை வருவாயைப் பெருக்குதல்; பல்வகை மீன் வளர்ப்பை மேம்படுத்துதல்; மீன் வளத்தை அதிகரித்தல்.
- (iv) நீர்வளப் பாதுகாப்பு: பாதுகாப்பான குடிநீர், வேளாண்மை மற்றும் தொழில் ஆகியவற்றிற்குப் போதுமான நீர்வளத்தை

ஏற்படுத்துதல் மற்றும் உயிரின வாழ்க்கைச்சூழல் பாராமரிப்பு.

- (v) சுகாதாரப் பாதுகாப்பு: தொழுநோய், காசநோய், தவிர்க்கக்கூடிய பார்வையின்மை உள்ளிட்ட அனைத்து தடுக்கத்தக்க நோய்களையும் கட்டுப்படுத்துதல்; தடுப்பூசிகள்மூலம் தவிர்க்கக்கூடிய நோய்களை முழுமையாக ஒழித்தல்; பிறப்பு இறப்பு விகிதங்களைக் குறைத்து சராசரி ஆயுட்காலத்தை அதிகரித்தல்; சிசு இறப்பு வீதம், மகப்பேறுகால இறப்பு வீதம் மற்றும் எடை குறைவான குழந்தை பிறப்பு வீதம் ஆகியவற்றைக் குறைத்தல்; தாய்-சேய் நலப் பாதுகாப்புக்கேற்ற நெறிமுறைகளைப் பின்பற்றுதல்; எச்.ஐ.வி. / எய்ட்ஸ்க்கு எதிரான தீவிர நடவடிக்கைகளில் ஈடுபடுதல் மற்றும் உடல் ஊனமுற்ற, மனநலம் குன்றிய ஆண், பெண் மற்றும் குழந்தைகள் நலன் பேணுவதில் தனி கவனம் செலுத்துதல்.

(vi) வாழ்வாதாரப் பாதுகாப்பு: "அனைவருக்கும் வேலை வாய்ப்பு"; தேர்ச்சிபெறா தொழிலாளர்களை தேர்ச்சிபெற்ற நிலைக்குக் கொண்டுவருதல்; கிராமப்புற பண்ணை மற்றும் பண்ணை சாரா வேலை வாய்ப்பிற்கும் சிறு அளவில் கடன் பெறுகின்ற சிறிய தொழில்களுக்கும் ஒருங்கிணைந்த தனி கவனம் செலுத்துதல்; தொழில்நுட்பம், பயிற்சி, தொழில்நுட்பக் கட்டமைப்பு வசதி, உள்நாட்டு மற்றும் வெளிநாட்டு வணிகம் ஆகியவற்றின் வாயிலாக சுய வேலைவாய்ப்பில் ஈடுபட்டுள்ளவர்களுக்கு புதிய வழிவகைகளை ஏற்படுத்துதல்.

(vii) உறைவிடப் பாதுகாப்பு: சூரிய சக்தி பயன்பாடு மற்றும் மழைநீர் சேகரிப்பு ஆகிய இரண்டும் அனைவரின் பொறுப்பு என்பதன் அடிப்படைக்கு ஏற்றவாறு வடிவமைக்கப்பட்ட வீட்டுவசதிப் பணிகளை மேம்படுத்துதல்.

(viii) உயிரின வாழ்க்கைச் சூழல் பாதுகாப்பு: நிலம், நீர், வனங்கள், பல்வகை உயிரின வகைகள், கடல், தூய்மையான காற்று போன்ற வாழ்க்கைக்கு ஆதாரமான வளங்களைப் பாதுகாத்து தரம் உயர்த்தல்; திட திரவக் கழிவுகளை மீண்டும் பயன்படுத்தல்; அனைத்து உயிரினக் கழிவுகளை உரமாக்குதல்; மருத்துவமனைக் கழிவுகளைப் பாதுகாப்பாக அகற்றுதல்; மலேரியா நோய்க்குக் காரணமான உயிரினச் சுற்றுச்சூழல் கட்டுப்பாடு.

(ix) எரிசக்தி பாதுகாப்பு: அனல், புனல், அணுசக்தி ஆகிய எரிசக்தி ஆதாரங்கள் மற்றும் காற்று, சூரியசக்தி, உயிரின கழிவு எரிசக்தி போன்ற புதுப்பிக்கத்தக்க வகையிலான எரிசக்தி ஆதாரங்கள் ஆகியவற்றில் தொடர்ந்து கவனம் செலுத்தி நிலைபெற்ற ஆதாரங்களை ஏற்படுத்துதல்; வேளாண்மை, தொழில் மற்றும் வீட்டுப்

பயனுக்காக எரிசக்தியில் தன்னிறைவை எய்துதல்.

- (x) வளர்ச்சிக்கான அடிப்படைக் கட்டமைப்பு வசதி: கிராம, நகர்ப்புறப் பகுதிகளில் அடிப்படை வசதிகளை ஏற்படுத்துதல்; 500க்கு மேல் மக்கள் தொகை கொண்ட அனைத்து சிற்றூர்களுக்கும் தொடர்பு வசதிகள் அளித்தல்; கிராம-நகர்ப்புற ஏற்றத் தாழ்வுகளை அகற்றுதல்.
- (xi) எழுத்தறிவு மற்றும் தொழில்நுட்ப அறிவு: பாலர் பள்ளி முதல் பல்கலைக் கழகம் வரை கல்வியைத் தரம் உயர்த்துவதில் கவனம் செலுத்துதல்; எழுதப்படிக்கத் தெரிந்த அல்லது ஓரளவு எழுதப்படிக்கத் தெரிந்த ஆண் பெண்களுக்குத் தொழில்நுட்பம் மற்றும் திறமைப் பயிற்சி அளிக்க தனி கவனம் செலுத்துதல்; குழந்தைத் தொழிலாளர் முறையை ஒழித்தல்.



(xii) நாட்டுப்புற, பாரம்பரிய மற்றும் நவீன கலை, பண்பாடு, நாடகம்: தமிழ்நாட்டின் பாரம்பரிய பண்பாடு குறித்த விழிப்புணர்வை ஏற்படுத்தி ஆர்வத்தைப் பெருக்குதல்; தெரு நாடகங்கள் உள்ளிட்ட பண்பாட்டு மரபுகளுக்குப் புத்துயிரூட்டுதல்.

(xiii) பாலின நேர்மை நெறி (Gender equity) : பாலினப் பாகுபாட்டை நீக்குதல், ஆண் பெண் விகிதாச்சார முரண்பாடுகளைக் களைதல்; பணிபுரியும் மகளிரின் அன்றாட வாழ்க்கைச் சமைகளைக் கருத்தில் கொண்டு அவர்களுக்கு ஆதரவான சேவைகளை அளித்தல்.

(xiv) ஒடுக்கப்பட்ட மக்களுக்கான புதிய அணுகுமுறை: ஆதிதிராவிடர், பழங்குடியினர், பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர்,

சீர்மரபினர் ஆகியோரின் கல்வி மற்றும் பொருளாதாரத்தை மேம்படுத்துதல்.

- (xv) அதி விரைவுத் தொழில்நுட்ப முன்னேற்றம்: உயிரித் தொழில்நுட்பம் மற்றும் தகவல் தொழில்நுட்பம் போன்ற முன்னணி அறிவியல் தொழில்நுட்பத் துறைகளில் ஆராய்ச்சி மற்றும் வளர்ச்சியை ஊக்குவித்தல்; கல்வியறிவையும் களச் செயல்பாட்டையும் ஒருங்கிணைக்கும் முயற்சிகள்; மக்களிடையே அறிவியல் விழிப்புணர்வை ஏற்படுத்தவும், அறிவியல் வல்லுநர்களுக்கும் சமுதாயத்திற்குமிடையே புதிய சமூகத் தொடர்பை ஏற்படுத்தவும், இயக்கம் ஒன்றைத் தொடங்குதல்; கணினி அறிவு அடிப்படையில் உருவாகும் ஏற்றத் தாழ்வுகளைப் போக்குகின்ற கட்டமைப்பு மற்றும் தகவல் அளிப்பு முயற்சிகளுக்கு சமமான கவனம் செலுத்துதல்; குறைந்தளவு அடிப்படைத் தேவைத் திட்டத்தில்

பொருத்தமான தொழில்நுட்ப வசதிகளைக் கிடைக்கச் செய்வதும் இதில் அடங்கும்.

இவ்வாறமைந்துள்ள முதலமைச்சர் அவர்களின் 15 அம்சத் திட்டம், அடுத்த நான்காண்டுகளில் அரசுக்கு வழிகாட்டியாக அமையும். 2006 ஆம் ஆண்டு மார்ச் திங்களுக்குள் இந்த நோக்கத்தை அடைவதே இவ்வரசின் குறிக்கோளாகும்.

16. வேளாண் பொருளாதாரத்திற்குப் புத்துயிரூட்டும் வகையில் தகுந்த சாகுபடிப் பயிர்களைத் தேர்ந்தெடுத்தல், உர மற்றும் நீர் நிருவாக தொழில் உத்திகள், பாசன வசதிகளை நவீனப்படுத்தி விரிவுபடுத்தல், பண்ணை உற்பத்திப் பொருள்களைத் திறம்பட விற்பனை செய்தல் போன்றவற்றின் வாயிலாக, உற்பத்தியையும் உற்பத்தித் திறனையும் பெருக்குவதற்கு இவ்வரசு உரிய கவனம் செலுத்தும். வேளாண்மைப் பயன்பாட்டிற்காக, பெருமளவில் தரிசு நிலங்களைச் சீரமைப்பதாக அளித்த உறுதிமொழியை இவ்வரசு ஏற்கெனவே செயற்படுத்தத் தொடங்கியுள்ளது என்பதை நான் மகிழ்ச்சியுடன் தெரிவித்துக்கொள்கிறேன். வெளி

நிதி ஆதாரங்கள் மூலம் நீர்வரத்து மேம்பாட்டு முகவரமைப்பு இப்பெரும் திட்டத்தைச் செயல்படுத்தும். 10 மாவட்டங்களில் 1,35,905 ஏக்கர் தரிசு நிலத்தை மேம்படுத்தும் பணி ஏற்கெனவே தொடங்கப்பட்டுள்ளது. தரிசு நிலங்களைக் கண்டறிதல், நீர்வரத்துப் பகுதி ஒவ்வொன்றுக்கும் திட்டம் தயாரித்தல், நாற்றுப் பண்ணைகள் அமைத்தல் ஆகியன இத்திட்டத்தில் அடங்கும். ஆதாயம் தரத்தக்க பயிர்களைப் பயிரிடவும், அவற்றுக்குச் சிறந்த முறையில் பாசனமளிக்கவும் இயலும் வகையில், நிலத்தடி நீர் வளத்தை அதிகரிக்க முக்கியத்துவம் அளிக்கப்படும். மூலிகைச் செடிகள் பயிரிட்டு விற்பனை செய்யவும், இயற்கை வழி வேளாண்மைக்கும் பெருமளவில் ஊக்கம் அளிக்கப்படும்.

17. தரிசு நில மேம்பாட்டுக்காக செயல்படுத்தப்பட்டுவரும் பல்வேறு திட்டங்களின் கொள்கைகள் மற்றும் செயல்பாடுகளை முடிவு செய்வதற்காக மாண்புமிகு முதலமைச்சரின் தலைமையின்கீழ் தரிசுநில மேம்பாட்டு அதிகார மன்றம் ஏற்படுத்தப்பட்டுள்ளது. இதுபோன்றே, வேளாண்மை

வார்த்தகத்தையும் உணவுப் பொருள் பதப்படுத்துவதையும் மேம்படுத்தும் பணி வேளாண்மை விற்பனைத் துறையிடம் ஒப்படைக்கப்பட்டு, இத்துறை வேளாண் விற்பனை மற்றும் வேளாண் வார்த்தகத் துறை என பெயர் மாற்றம் செய்யப்பட்டுள்ளது. தமிழ்நாட்டில் முதன் முதலாக ஓசூரில் மலர்கள் ஏற்றுமதி வார்த்தக மண்டலம் ஏற்படுத்தப்படும் என்பதை அறிவிப்பதில் நான் மகிழ்ச்சியடைகிறேன். இம்மாநிலத்தின் வெவ்வேறு மாவட்டங்களில் இவ்வகையான வேளாண் ஏற்றுமதி வார்த்தக மண்டலங்களையும் வேளாண் வணிக மையங்களையும் அமைப்பதற்கான சாத்தியக்கூறுகள் பற்றி ஆய்வு நடைபெற்று வருகிறது.

18. வேளாண்மைத் துறையின் வளர்ச்சி இயந்திரமாக அண்மை ஆண்டுகளில் தோட்டக்கலை உருவாகி வருகிறது. காய்கறிகள், கனிகள், மலர்கள் ஆகியவற்றைப் பயிரிடுவதற்கும், பதப்படுத்தி மதிப்புக் கூட்டி அவற்றை விற்பனை செய்வதற்கும் ஊக்குவிக்கும் வகையில், தமிழ்நாட்டில் தோட்டக்கலை வளர்ச்சி இயக்கம் (Mission for Horticulture Development) ஒன்றை

அமைக்க இவ்வரசு கருதியுள்ளது. புன்செய் தோட்டக்கலை, சொட்டு நீர்ப்பாசனம் மூலம் நீர்வளப் பாதுகாப்பு, தோட்டக்கலை விளைபொருள்களின் அறுவடைக்குப்பின் பாதுகாத்து விற்பனை செய்வதற்காக வேளாண் பொருளாதார ஏற்றுமதி வர்த்தக மண்டலத்தை ஏற்படுத்துதல் ஆகியவை குறித்து தனி கவனம் செலுத்துவதுடன், பயிரிடுவதிலிருந்து விற்பனை செய்யும் வரை தோட்டக்கலை மேம்பாட்டின் பல்வேறு அம்சங்களை ஒருங்கிணைத்து செயல்படுவது ஆகியவை இவ்வியக்கமுறை செயல்பாடுகளில் (mission mode) அடங்கும்.

19. ஊரகக் குடும்பங்களின் கூடுதல் வருமானத்தை அதிகரிப்பதில் முக்கிய பங்கு வகிக்கும் வகையில் கால்நடை மேம்பாட்டில் இவ்வரசு தனி கவனம் செலுத்தும். கால்நடைகளுக்கு கோமாரி நோயினால் ஏற்படும் பாதிப்பு, அதனால் உழவர்களுக்கு ஏற்படும் பொருளாதார இழப்பு ஆகியவற்றை அறிந்து, இத்தொற்றுநோயினால் பாதிக்கப்படக்கூடிய, இம்மாநிலத்திலுள்ள அனைத்து கால்நடைகளுக்கும்,

தடுப்பூசி போடக் கருதப்பட்டுள்ளது. பத்தாவது ஐந்தாண்டுத் திட்டக் காலத்தில் கால்நடை-எருமை வளர்ப்பிற்கான புதிய திட்டம் ஒன்று ரூ.93 கோடி செலவில் செயற்படுத்தப்படும். கால்நடை பாதுகாப்பு மற்றும் கால்நடை-கோழி வளர்ப்பு வசதிகளை அதிகரிக்கும் பொருட்டு, தகுந்த சுய வேலைவாய்ப்புத் திட்டங்களை உருவாக்குவதன் மூலம், வேலைவாய்ப்பு பெறாத கால்நடை மருத்துவர்களின் பணியைப் பயன்படுத்திக் கொள்ள இவ்வரசு கருதியுள்ளது.

20. மிக நீண்ட கடற்கரையைக் கொண்ட தமிழகத்தில் மீன்வளத்துறை பெருமளவில் வேலைவாய்ப்புகளை உருவாக்கும் திறன் கொண்டுள்ளது. சுற்றுச்சூழலுக்கு ஏற்ற முறையில், கடல் மற்றும் உள்நாட்டு மீன் பிடிக்கும் பகுதியை அதிகரிப்பதன் மூலம், மீனள மேம்பாட்டு இயக்கம் (Fisheries Development Mission) ஒன்றை அமைக்க இவ்வரசு கருதியுள்ளது. இது மீன் உற்பத்திக்கும் ஏற்றுமதிக்கும் ஊக்கமளிப்பதாக அமையும். கடல்சார் சிறு மீனவர்களின் வருமானத்தை உயர்த்துவதற்காக கரையோர மீன் வளத்தை அதிகரிக்க

தனி கவனம் செலுத்தப்படும். மீனளம் சார்ந்த துணைத் தொழில்களை ஏற்படுத்துவதன் மூலம் இச் சமுதாயத்தினருக்கு வேலைவாய்ப்பும், கூடுதல் வருமானமும் பெறுவதற்கான வாய்ப்புகள் உருவாகும். பயன்படுத்தப்படாத சுரங்கங்கள் மற்றும் குவாரிகள், நெல்வயல்-மீன் பண்ணைகள், மாதிரி மீன்பிடி கிராமங்கள் ஆகியவற்றில் மீன்வளத்தைப் பெருக்குவதற்கான புதுமையான திட்டங்களை வகுப்பதன் மூலம், உள்நாட்டு மீன் உற்பத்தியை அதிகரிப்பதற்கான வாய்ப்புகளை இவ்வியக்கம் ஆராயும்.

21. 2001 ஆம் ஆண்டில் சென்னை மாநகரில் மிகக் கடுமையாக நிலவிய குடிநீர்ப் பிரச்சினை திறமையுடன் சமாளிக்கப்பட்டதை மாண்புமிகு உறுப்பினர்கள் நன்கறிவர். இம் மாநிலத்தில் தொடர்ந்து நிலவும் குடிநீர்ப் பற்றாக்குறை பிரச்சினைக்குப் பல்முனை அணுகுமுறை மூலம் நீண்டகாலத் தீர்வைக் கண்டறிய இவ்வரசு மிகவும் ஆர்வம் கொண்டுள்ளது.

- இந்த நோக்கத்தை நிறைவேற்றுவதற்காக மழைநீரைச் சேகரிக்கும் பெரும் திட்டம் ஒன்று



தொடங்கப்பட்டுள்ளது. அரசுக்குச் சொந்தமான அனைத்துக் கட்டிடங்கள், கல்வி நிறுவனங்கள் மற்றும் உள்ளாட்சி அமைப்புகளுக்குச் சொந்தமான கட்டிடங்கள், புதிதாகக் கட்டப்படும் தனியார் கட்டிடங்கள் ஆகியவற்றில் நிலத்தடி நீர் பெருக்கும் அமைப்புகள் இருக்கவேண்டியது கட்டாயமாக்கப்படும்.

- சென்னையில் நிலவும் குடிநீர்ப் பற்றாக்குறை பிரச்சினையைச் சீர்படுத்துவதற்காக, வீராணம் திட்டம் என்னும் சென்னைக் குடிநீர் வழங்கல் பெருக்கத் திட்டம்-I ஐ செயற்படுத்துவதற்கு அரசு ஏற்கெனவே அனுமதியளித்துள்ளது. பாலாறு, கொற்றலையாறு, அடையாறு ஆகிய ஆறுகளின் குறுக்கே புதிய நீர்த் தேக்கங்கள் மற்றும் தடுப்பணைகள் கட்டுதல், சென்னையைச் சுற்றிலுமுள்ள ஏரிகளை ஆழப்படுத்தி, தூர்வாருதல் ஆகியவை அடங்கிய சென்னை குடிநீர் வழங்கல் பெருக்கத் திட்டம்-II

வகுக்கப்பட்டு 2002-03 ஆம் ஆண்டில் செயல்படுத்தப்படும்.

- மாநிலத்தில், குடிநீர்ப் பற்றாக்குறை நிலவும் மாவட்டங்கள் சிலவற்றின் ஊரகப் பகுதிகளுக்குக் குடிநீர் மற்றும் துப்புரவு வசதிகளை அளிக்கும் நோக்குடன், ரூ.2300 கோடி மதிப்பீட்டுச் செலவில், "தமிழ்நாடு ஊரகப் பகுதிகளுக்கான குடிநீர் வழங்கல்-துப்புரவுத் திட்டம்" என்ற புதிய திட்டம், மத்தியத் திட்டக் குழுவினால் இசைவளிக்கப்பட்டு, நிதியுதவி வேண்டி உலக வங்கிக்கு அனுப்பப்பட்டுள்ளது.

22. தற்போதுள்ள நடுத்தர மற்றும் சிறிய நீர்த் தேக்கங்களைத் தூர்வாரி, ஆழப்படுத்தும் பெருந்திட்டம் ஒன்று தயாரிக்கப்பட்டு, வெளி நிதியுதவியுடன் செயல்படுத்தப்படும். பாசன வசதி மற்றும் மக்களின் குடிநீர் வசதி ஆகிய தேவைகளை நிறைவு செய்வதற்கேற்ப, நிலத்தடி நீர் அளவை உயர்த்துவதற்காக, புதிய தடுப்பணைகள், கசிவு நீர்க் குட்டைகள்

போன்றவைகளை அமைப்பதும் இத்திட்டத்தில் அடங்கும். "தீபகற்ப ஆற்று நீர் இணைப்புத்" திட்டத்தைச் செயல்படுத்த, மத்திய அரசை இந்த அரசு வலியுறுத்தும். இத்திட்டத்தில் முதற்கட்டமாக, மகாநதி, கோதாவரி, கிருஷ்ணா, பெண்ணார், குண்டார், காவிரி மற்றும் வைகை ஆகிய நதிகளை இணைக்கும் பணி மேற்கொள்ளப்பட வேண்டுமெனக் கோரப்படும். இவ்வாறு செய்வது, கடலில் வீணாகச் சென்றடையும் வற்றாத ஜீவ நதிகளின் நீர், உரிய வகையில் பயன்பாட்டுக்கு வருவதை உறுதிசெய்வதோடு, தமிழ்நாட்டிலுள்ள ஊரகப் பகுதிப் பொருளாதாரத்திற்கு ஊக்கம் அளிப்பதாகவும் அமையும். தமிழ்நாட்டின் தென் மாவட்டங்களில் பாசன ஏற்பாடுகளை மேம்படுத்தும் வகையில், பம்பா, அச்சன் கோயில் மற்றும் வைப்பார் ஆகிய நதிகளை இணைக்கும் திட்டத்தைச் செயல்படுத்துமாறு மத்திய அரசு கேட்டுக் கொள்ளப்படும்.

23. மக்கள் அனைவருக்கும் தரமான மற்றும் குறைந்த செலவிலான சுகாதாரப் பணிகள் கிடைக்கச்செய்வதை உறுதி செய்தல், தனியார் துறை

பங்கேற்பை ஊக்குவித்தல் ஆகியவை அடங்கிய, விரிவான சுகாதாரக் கொள்கை ஒன்றை உருவாக்க அரசு முடிவு செய்துள்ளது. நோயின்மையே, மக்களின் சுகாதாரத் தர உயர்விற்கு சிறந்த எடுத்துக்காட்டாகும். மாநகர மருத்துவமனைகளில் அதிக எண்ணிக்கையிலான நோயாளிகளின் வருகையைத் தவிர்க்க இயலும் வகையில், புறநகர் மருத்துவ மனைகளில் அடிப்படை வசதிகளை மேம்படுத்த சிறப்புக் கவனம் செலுத்தப்படும். அடுத்த நிதியாண்டில் நகர்ப் பகுதிகளில் தொடக்கச் சுகாதார பாதுகாப்புக்கு அரசு தனி கவனம் செலுத்தும்.

24. ஆயுர்வேதம், சித்தா, யுனானி, அக்யூ பஞ்சர் சிகிச்சை முறை போன்ற மாற்று மருத்துவமுறை மேம்பாட்டில் தனியார் துறை பங்கேற்பை இவ்வரசு ஊக்குவிக்கும். மாவட்டங்களில் மாற்று மருத்துவமுறைகளுக்காக தற்போதுள்ள அடிப்படை வசதிகள் வலுப்படுத்தப்படுவதோடு, அவை இல்லாத இடங்களில் புதிய வசதிகளும் ஏற்படுத்தப்படும்.

25. மகளிருக்கான ஒருங்கிணைந்த துப்புரவு வளாகங்களை அமைப்பதற்கான இவ்வரசின் திட்டம் நமது மாநிலத்திலும், பிற மாநிலங்களிலும் நல்ல வரவேற்பைப் பெற்றுள்ளது. வெளி நிதியுதவியுடனும், தனியார் துறை பங்கேற்புடனும், சென்னையிலும், ஏனைய நகர்ப்புறப் பகுதிகளிலும் கட்டண துப்புரவு வளாகங்களைக் கட்டி பராமரிக்க முக்கியத்துவம் அளிக்கப்படும். இம்மாநிலத்தின் பெரியநகர்ப் பகுதிகளிலும் ஒருங்கிணைந்த முக்கிய மையங்களிலும் பாதாள சாக்கடை வசதிகள் அமைப்பதற்குப் புதிய திட்டம் ஒன்று செயற்படுத்தப்படும்.

26. 2002-2003 ஆம் ஆண்டில் கட்டமைப்பு வசதிகளை மேம்படுத்துவதும் வறுமையை ஒழிப்பதும் இவ்வரசின் முதன்மை நோக்கங்களாக அமையும். தரமான அடிப்படை கட்டமைப்பு வசதிகளை ஏற்படுத்துவதன் மூலம், வேளாண்மை மற்றும் தொழில் துறைகளில் வளர்ச்சியை விரைவுபடுத்தி, அதன் மூலமாக, மக்களுக்கு வேலைவாய்ப்புகளை உருவாக்க முடியும் என்பது அனைவராலும் ஏற்றுக்கொள்ளப்பட்ட

உண்மையாகும். நமது சமுதாயத்தில், குறிப்பாக ஊரகப்பகுதிகளில் ஏழ்மை நிலையிலும், ஒடுக்கப்பட்ட நிலையிலும் உள்ள மக்கள் பின்னடைவு கொள்ளாமலிருப்பதை உறுதிசெய்யும் வகையில், வறுமையை ஒழிப்பதில் தன்னுடைய முதன்மையான மற்றும் நேரடியான பங்கை இவ்வரசு நிலைநிறுத்தும். 2006 ஆம் ஆண்டு மார்ச் திங்களுக்குப் பிறகு, எந்தவொரு குடும்பமும் வறுமைக் கோட்டிற்குக் கீழில்லை என்பதை உறுதி செய்வதே இவ்வரசின் நோக்கமாகும்.

27. ஊரகப் பகுதிகளில் போதிய அடிப்படை வசதிகளை மேம்படுத்துவது, ஊரக மக்களின் வாழ்க்கைத் தரத்திலும் அவர்களது பொருளாதாரத்திலும் பல்வகை மாற்றங்களை ஏற்படுத்தும் என்பது ஒப்புக் கொண்ட கருத்தாகும். எனவே, ஊரக வளர்ச்சி, தொடர்ந்து இவ்வரசின் மிக உயர்ந்த முன்னுரிமைகளில் ஒன்றாக இருக்கும். வேளாண் பொருள்களின் பயன் தரத்தைக் கூட்டும் நோக்கத்தோடு, ஊரகப் பகுதிகளில் சிறிய மற்றும் குடிசைத் தொழில்களாக அமைந்துள்ள வேளாண் தொழில்களுக்கு உரிய முக்கியத்துவம் அளிக்கப்படும்.

இதனால், உழவர்களுக்கு ஆதாயம் தரத்தக்க வருவாய் கிடைப்பது மட்டுமன்றி, வேளாண் தொழிலாளர்களுக்கு வேலை வாய்ப்பு கிடைப்பதும் உறுதி செய்யப்படும்.

28. ஊரக வளர்ச்சியைப் பொறுத்தவரை, அப்பகுதிகளிடையே தொடர்பு மற்றும் போக்குவரத்து வசதிகள் அமைந்திருப்பது மிக முக்கியமான தேவையாகும். ஐநூறுக்கு அதிகமான மக்கள் தொகை உள்ள குடியிருப்புகளைக் கொண்ட ஊரகப் பகுதிகளிலும் 2004 ஆம் ஆண்டுக்குள் அனைத்து பருவ காலத்திற்கேற்ற சாலை இணைப்பு வசதிகள் அளிக்க இவ்வரசு தீவிரமாக முயலும்.

29. 'வறுமை ஒழிப்பு' என்பது, வறுமைக் கோட்டிற்குக் கீழேயிருப்போருக்கு, பிழைப்பிற்கான வருமானம், உணவு, உடை, உறைவிடம் போன்றவற்றை வழங்குவது மட்டும் ஆகாது. வறுமைக் கோட்டிற்குக் கீழுள்ள மக்களுக்கு, வேளாண்மை, தொழில் மற்றும் சேவைத் துறைகளில் பயனுள்ள வேலை வாய்ப்பு வசதிகளைச் செய்துகொடுப்பதும் இதில் அடங்கும். வேளாண்மைத் துறையில்லாத பிற துறைகளில் குறிப்பாக

கைத்தறிகள், கைத்திறத் தொழில்கள், பட்டுப்புழு வளர்ப்பு, ஏனைய ஊரகத் தொழில் துறைகளில் வேலை வாய்ப்பு வசதிகளைப் பெருக்க இவ்வரசு முயற்சி மேற்கொள்ளும். கிராம கைவினைஞர்களின் திறமைகளை மேம்படுத்துவதிலும் அவர்கள் தம் உற்பத்திப் பொருள்களின் மதிப்பை உயர்த்துவதிலும் மேற்கொள்ளப்படும் தொடர் முயற்சிகள் வாயிலாக அவர்களது திறமைகுன்றாதவாறு பாதுகாக்கப்படுவர். இத்துறையில் ஈடுபட்டுள்ளவர்களுக்கு நல்ல வருவாய் கிடைப்பதை உறுதிசெய்யும் வகையில், உற்பத்திப் பொருள்களை சிறந்த முறையில் விற்பனை செய்வதற்கான வாய்ப்பு வசதிகள் ஏற்படுத்திக் கொடுக்கப்படும். இம் மாநிலத்தில் தயாரிக்கப்பட்ட பொருள்களின் ஏற்றுமதிக்கு ஊக்கம் அளிக்கும்வகையில் மாவட்ட அளவில் ஏற்றுமதி வழிகாட்டி பிரிவுகள் ஏற்படுத்தப்படும்.

30. வேளாண்மை, தொழில் மற்றும் சேவைத் துறைகளை நவீனமயமாக்க அனைத்து முயற்சிகளும் மேற்கொள்ளப்படும். இதன் மூலம் நகர்ப்புற மற்றும்



ஊரக இளைஞர்களுக்காக ஆதாயம் தரத்தக்க புதிய வேலைவாய்ப்புகளைப் பெருக்குவதுடன், சுய வேலைவாய்ப்பு வளமும் அதிகரிக்கும். நீடித்த, திறன்வாய்ந்த வேலைவாய்ப்புகளை உருவாக்கவல்ல வேளாண் தொழிற் பிரிவு ஒன்றாவது இம்மாநிலத்தில் உள்ள 385 வட்டாரங்கள் ஒவ்வொன்றிலும் ஏற்படுத்தப்படும்.

31. அரசுக் கொள்முதல்களில் சிறு தொழில்கள் 1997 வரை அனுபவித்துவந்த விலை மற்றும் கொள்முதல் முன்னுரிமைகளை, மீண்டும் வழங்கி, தனது தேர்தல் உறுதிமொழியை இவ்வரசு நிறைவேற்றியுள்ளது. இந்த முடிவு, இம்மாநிலத்தில் தொய்வு நிலையிலுள்ள சிறுதொழில்கள் உடனடியாக மீண்டும் தொடங்கி புத்துயிர் பெற பெரிதும் உதவும் என இந்த அரசு உறுதியாக நம்புகிறது. இத்துறையில், தொழில்கள் வளர்ச்சியடைவதற்குத் தேவையான சூழல்களை ஏற்படுத்திக் கொடுக்க, இயன்ற முயற்சிகளை இவ்வரசு நிச்சயமாக மேற்கொள்ளும். அதே நேரத்தில், உலக மயமாக்கல் மற்றும் தொழில் போட்டிகள் மலிந்துள்ள

இக்காலக் கட்டத்தின் பெருந்தாக்கங்களைத் தொழில் முனைவோர் உணர்ந்து, செயல்பட வேண்டியதும் அவசியமாகும். செலவுக்கேற்ற பயனளிக்கும் வகையில் பொருத்தமான தொழில்நுட்ப உத்தியைப் பயன்படுத்தியும், சந்தையில் போட்டியிடும் வகையில் பொருட்களின் தரத்தை உயர்த்தியும், சிறுதொழில் நிறுவனங்கள் தங்களுடைய சொந்தத் தொழில் பிரிவுகளை சீரமைத்துக்கொள்ள நடவடிக்கைகள் மேற்கொள்ள வேண்டும்.

32. தமிழ்நாடு, சிறந்த அறிவாற்றல் மற்றும் திறமையைத் தன்னகத்தே கொண்ட பெருமையை உடையது. இந்த ஆற்றல்களில் பெருமளவு பயன்படுத்தப்படாமலுள்ளன. வெவ்வேறு வள ஆதாரங்களிலிருந்து உருவாகும் புதுமையான திட்டங்களைப் பரிசீலிக்க சிறப்பு முயற்சிகள் மற்றும் திட்டங்கள் துறை (Department of Special Initiatives and Projects) ஒன்று ஏற்படுத்தப்படும். இத்துறை மாண்புமிகு முதலமைச்சரின் நேரடி மேற்பார்வையின் கீழ் செயல்படும்.

33. பொருளாதாரத்தின் முதன்மை, இரண்டாம் நிலை, மூன்றாம் நிலைத் துறைகளில் உலக வர்த்தக அமைப்பு ஒப்பந்தங்களின் தாக்கம் குறித்து இவ்வரசு மிகவும் கவலை கொண்டுள்ளது. குறிப்பாக வேளாண்மை, துணித் தொழில் துறை மற்றும் சிறு தொழில் துறைகளில் உலக வர்த்தக அமைப்பின் ஆதரவின் கீழ் வர்த்தக தாராளமயமாக்கலின் விளைவுகளை ஆய்வு செய்ய, உலக வர்த்தக அமைப்புப் பிரிவு ஒன்று அமைக்கப்படும். வர்த்தகம், வேளாண்மை, கல்வி ஆகிய துறைகளைச் சேர்ந்த வல்லுநர்களைக் கொண்ட இப்பிரிவு தொடர்ந்து செயல்பட்டு, ஏற்றுமதி மற்றும் வர்த்தகம், வணிகம் ஆகியவற்றின் அளவைப் பெருக்கும் வகையில் உலக வர்த்தக அமைப்பிடமிருந்து உயரளவு அனுசூலங்களைப் பெரும் உத்திகளை வகுக்கும். ஒப்புநோக்கு அனுசூலங்களை நாம் பயன்படுத்திக் கொள்ளவும், நம்முடைய விவசாயிகள் மற்றும் தொழில் முனைவோரின் நலனைப் பாதுகாக்கும் பொருட்டும் உலக வர்த்தக அமைப்பின் கடப்பாடுகள் அடிப்படையில் முடிவு எடுக்கும்போது மத்திய அரசை

அனைத்து மாநிலங்களையும் கலந்தாலோசிப்பதை உறுதி செய்வோம்.

34. தொழில், வணிகம், வேளாண்மை ஆகியவற்றின் நீடித்த வளர்ச்சிக்கும், மேம்பாட்டுக்கும் மின் உற்பத்தியை அதிகரிக்க வேண்டியது மிகவும் இன்றியமையாததாகும். தமிழ்நாடு மின் வாரியத்தின் நலிவடைந்த நிதி நிலை குறித்து இவ்வரசு மிகவும் கவலை கொண்டுள்ளதை மாண்புமிகு உறுப்பினர்கள் நன்கறிவர். மின் துறையில், பெரும் சீர்திருத்தங்கள் குறித்து மாநில அரசுக்கும், மத்திய அரசுக்குமிடையே உடன்படிக்கை ஒன்று 9.1.2002 அன்று கையொப்பமிடப்பட்டுள்ளது. மாநில மின் ஒழுங்குமுறை ஆணையத்தின் செயல்பாட்டை விரைவுபடுத்த, தேவையான நடவடிக்கைகள் மேற்கொள்ளப்பட்டு வருகின்றன.

35. பொது போக்குவரத்து கட்டமைப்பு, அரசின் உயரிய முன்னுரிமை பெறும் மற்றுமொரு முக்கிய கட்டமைப்பு வசதியாகும். போக்குவரத்துத் துறையில் தெரிந்தெடுக்கப்பட்ட பேருந்து வழித்தடங்களையும், சேவைகளையும், பணிகளையும், படிப்படியாகத் தனியார்

மயமாக்க இவ்வரசு முடிவுசெய்துள்ளது. நிதி இடர்ப்பாட்டில் சிக்கியுள்ள அரசுப் போக்குவரத்து நிறுவனங்களின் ஒட்டுமொத்த நிருவாகச் சீரமைப்பு மற்றும் போக்குவரத்தில் தனியார் துறை பங்கேற்பு ஆகியவை இத்துறையில் ஆரோக்கியமான போட்டிகளையும் அதன்மூலம் பணித் திறனையும் ஊக்குவிக்கும் .

36. சேதுசமுத்திரம் திட்டத்தை விரைவில் செயல்படுத்துமாறு தமிழ்நாடு நீண்டகாலமாக வலியுறுத்திவருகிறது. தமிழ்நாட்டின் தென் மாவட்டங்களின் வளர்ச்சிக்குப் பெரிதும் உதவியாக இருக்கும் இத்திட்டத்தைச் செயற்படுத்த வேண்டும் என மத்திய அரசை வலியுறுத்துகிறோம்.

37. பெரும் சவாலாக அமைந்துள்ள 'அனைவருக்கும் இலவச தொடக்கக் கல்வி' என்ற குறிக்கோள் இன்னும் கனவாகவே இருந்து வருகிறது. "அனைவருக்கும் தொடக்கக் கல்வி" என்ற குறிக்கோளை எய்தும் பொருட்டு, 2003 ஆம் ஆண்டுக்குள் பள்ளியில் குழந்தைகளின் சேர்க்கையை

100 சதவீதம் கொண்டுவரவும், 14 வயதுவரையில் அவர்கள் அனைவரும் கல்வி பெறுவதற்கு வசதிசெய்யவும் இவ்வரசு உறுதி பூண்டுள்ளது. ஒரு கி.மீ. சுற்றளவுக்குள் பள்ளிகளே இல்லாத குடியிருப்புகளில் உள்ள குழந்தைகள் எளிதில் கல்வி கற்க ஏதுவாக திட்டங்கள் செயல்படுத்தப்படும்.

38. ஆதாயம் தரத்தக்க வேலை வாய்ப்பு பெறுவதற்கு அவசியமான பயிற்சி தேவைப்படும், வறுமைக் கோட்டுக்குக் கீழே உள்ள குடும்பங்களைச் சார்ந்த சிறுவயதினருக்காக ஒவ்வொரு மாவட்டத்திலும் முழுநேர தொழில் பயிற்சி பள்ளிகளை ஏற்படுத்த அரசு முடிவு செய்துள்ளது. இப்பள்ளிகளில் அடிப்படைக் கல்வி மற்றும் வேளாண்மை, தோட்டக்கலை, கட்டுமானம், தச்சவேலை, குழாய்வேலை, மின்பணிகள் முதலிய வாழ்க்கைத் தொழில் முனைப்புப் பயிற்சிகள் அளிக்கப்படும். இம்மாணவ மாணவியருக்கு உணவு, உடை மற்றும் உறைவிட வசதிகள் அளிக்கப்படும்.

39. "ஆரோக்கியமான உடல் நலத்தில் ஆரோக்கியமான மனவளம்" இதுவே அனைத்து கல்வித்

திட்டங்களுக்கு அடிப்படையாக அமையும். இந்நோக்கத்தை எய்துவதற்காக, அடுத்த கல்வியாண்டிலிருந்து அனைத்து உயர்நிலைப் பள்ளி மற்றும் மேல்நிலைப் பள்ளிகளிலும் இளைஞர் விளையாட்டுத் திறன் திட்டம் என்னும் புதிய திட்டம் கொண்டு வரப்படும். இத்திட்டத்தின்கீழ் பாடத்திட்டத்திற்கு அப்பாற்பட்டு, உடல் வலிமை அல்லது கல்வி தொடர்பான ஏதேனும் ஒன்றிலாவது கூடுதல் திறமை பெறுவது கட்டாயமாக்கப்படும். இதனுடன், ஒவ்வொரு பள்ளியிலும் குறைந்தது ஒரு விளையாட்டிலாவது திறமையை வளர்க்க வேண்டியது அவசியமாக்கப்படும். இளம் திறமையாளர்களைக் கண்டறிய ஆண்டு விளையாட்டுப் போட்டிகள் நடத்தப்படும்.

40. இவ்வரசு ஆசிரியர்களை இடமாற்றம் செய்வதற்குத் தற்போது பின்பற்றும் வெளிப்படையான கலந்தாய்வு முறை இலஞ்ச ஊழலை ஒழித்துள்ளது. இத்திட்டத்தைச் செயற்படுத்திய முதல் மாநிலம் தமிழ்நாடாகும். ஆசிரியர்களிடையே இந்தமுறை நல்ல

வரவேற்பைப் பெற்றிருப்பதுடன், நாடு முழுவதும் பாராட்டையும் பெற்றுள்ளது. இக்கொள்கையைத் தொடர்ந்து செயல்படுத்துவதுடன், உபரியாக உள்ள ஆசிரியர்களை தேவைப்படும் பள்ளிகளுக்கு மாற்றவும் இவ்வரசு நடவடிக்கை எடுக்கும்.

41. இந்தியாவிலேயே மிகவும் விரும்பத்தக்க சுற்றுலா மையங்களில் ஒன்றாகத் தமிழ்நாட்டை உருவாக்க, இவ்வரசு உறுதி பூண்டுள்ளது. நடப்பாண்டு வரவு-செலவுத் திட்டத்தில், இத்துறைக்கான நிதியொதுக்கத்தைக் கணிசமான அளவு அதிகரிப்பதோடு, சுற்றுலா வளர்ச்சி நடவடிக்கைகளில் தனியார் துறையினரும் பங்கேற்கும்வகையில் தேவையான நடவடிக்கைகள் எடுக்கப்பட்டு வருகின்றன. மாமல்லபுரத்திலும் கன்னியாகுமரியிலும் உலகத்தரம் வாய்ந்த கட்டமைப்பு வசதிகளைச் செய்து கொடுப்பதற்கான பெருந் திட்டங்கள் தயாரிக்கப்பட்டு வருகின்றன. நமது மாநிலத்தின் பெருமைவாய்ந்த பண்பாட்டுப் பாரம்பரியத்தைப் பிரபலப்படுத்தும் வகையில், உள்நாட்டு, வெளிநாட்டு சுற்றுலாப் பயணிகளிடையே



கிராமச் சுற்றுலாவை மேம்படுத்துவதற்கு இவ்வரசு முழு முயற்சி மேற்கொள்ளும்.

42. அமெரிக்க நாட்டு மக்களின் சுதந்திர-மக்களாட்சி உணர்வுகளை அங்குள்ள சுதந்திர தேவி சிலை பிரதிபலிப்பது போல, சாதி, மதம், பண்பாட்டு ஒற்றுமையைச் சித்தரிக்கும் சிலையுடன் கூடிய அமைதிப் பூங்கா ஒன்று சென்னை மாநகரை ஒட்டி அமைக்கப்படும். இவ்வளாகத்தில் பிரமாண்டமானதொரு கருத்தரங்கம், அனைத்து சமயச் சின்னங்கள் பொறிக்கப்பட்ட பெரியதொரு தியான மண்டபம் பல்வேறு சமயங்கள் பற்றிய புத்தகங்களைக் கொண்ட தனியொரு நூலகம் மற்றும் புத்தக மையம் ஆகியன இடம் பெற்றிருக்கும். இத்திட்டம், உலக அமைதியை எடுத்துரைக்கும் கருத்துக்கூடமாகவும், இந்தியர்களும் வெளிநாட்டவர்களும் வருகை தரக்கூடிய ஒரு சுற்றுலா மையமாகவும் இருக்கும்.

43. சென்னையில் பெரும் திறந்த வெளி சாக்கடையாக தற்போது மாறிவிட்ட கூவம் ஆற்றைத் தூர்வாரி, ஆழப்படுத்தி, தடையின்றி தண்ணீர் செல்லும்

வகையில் மாற்றி அமைக்க வேண்டியுள்ளது. இரு கரைகளிலும் பூந்தோட்டங்கள் அமையப்பெற்று மாசுக்கேடின்றி உள்நாட்டு படகுப் போக்குவரத்திற்கு ஏற்ற வகையில் இதை மாற்றி அமைப்பதற்கு விரிவான திட்டம் ஒன்று வகுக்கப்படும்.

44. அன்றாட நிருவாகத்தில் தமிழ்மொழி பயன்பாட்டை அதிகரிக்க இவ்வரசு உறுதி பூண்டுள்ளது. பேரறிஞர் அண்ணா அவர்கள் உருவாக்கிய தமிழ்-ஆங்கில இருமொழிக் கொள்கைக்குத் தொடர்ந்து இவ்வரசு ஆதரவளிக்கும். மாநிலத்திலுள்ள அனைத்து பள்ளிகளிலும் பாடத் திட்டங்களில் தமிழ்மொழி ஒரு பாடமாகக் கற்பிக்கப்படுவது உறுதி செய்யப்படும்.

45. தெரிந்தெடுக்கப்பட்ட திருக்கோயில்களில் நன்கொடையாளர்கள் பங்கேற்புடன் பக்தர்களுக்கு மதிய உணவு வழங்கும் "அன்னதானத் திட்டம்" ஒன்று தொடங்கப்படும். இதற்காக பக்தர்கள் காணிக்கை செலுத்துவதற்கு வசதியாக இக்கோயில்களில் தனி உண்டியல் ஒன்று வைக்கப்படும். தொடக்கத்தில், ஆலய நிதியுடன் இத்திட்டம் ஆரம்பிக்கப்படும்.

இத்தகைய கோயில்கள் அனைத்திலும் குழந்தைகளுக்கு ஆன்மீகம் மற்றும் ஒழுக்க நெறியைப் போதிப்பதற்காக ஞாயிறு தோறும் குறைந்தது ஒரு மணி நேரம் வகுப்புகள் நடத்தப்படும்.

46. நேற்றைய தினம் உலகம் முழுவதும் மகளிர்தினம் கொண்டாடப்பட்டதை மாண்புமிகு உறுப்பினர்கள் அறிவர். மகளிர் கல்வி மற்றும் மகளிர் தொடர்பான கல்வி ஆராய்ச்சி குறித்து ஊக்கமளிக்கும் பொருட்டு கொடைக்கானல் பகுதியிலுள்ள அனைத்து மகளிர் கல்லூரிகளையும் அன்னை தெரசா மகளிர் பல்கலைக் கழகத்துடன் இணைக்கக் கருதப்பட்டுள்ளது. அடுத்த இரண்டாண்டுகளில் இப்பல்கலைக் கழகத்தில் தேவையான அனைத்து அடிப்படை வசதிகளும் ஏற்படுத்திக் கொடுக்கப்படும்.

47. வளர்ச்சித் திட்டங்களை வகுப்பதில், மகளிரைப் பெருமளவில் பங்கேற்கச் செய்ய இவ்வரசு ஆர்வம் கொண்டுள்ளது. இதனால், அவர்கள் கணிசமான அளவுக்கு இத்திட்டங்களில் பங்கு கொள்வதுடன், இத்திட்டங்களிலிருந்து கிடைக்கும் பயனையும் பெற

இயலும். ஏற்கெனவே உறுதியளித்தவாறு, மாநில அரசின் அனைத்து சட்டபூர்வமான மற்றும் சட்டம்சாரா குழுக்களில் மகளிருக்கு 33 சதவீத இட ஒதுக்கீடு செய்வதற்குத் தேவையான ஆணைகள் பிறப்பிக்கப்பட்டுள்ளன. ஐந்தாண்டு கால அளவில் பல்வேறு சுயவேலைவாய்ப்புத் தொழில்களில் 5 இலட்சம் மகளிர் தொழில் முனைவோருக்குப் பயிற்சியளிக்கும் பெருந்திட்டம் ஒன்று செயல்படுத்தப்பட்டு வருகிறது. இதன் தொடர் நடவடிக்கையாக, பொருளாதார உரிமைகளைப் பெறும் வகையில், அவர்களுக்காக இம்மாநிலத்தில் சுய வேலைவாய்ப்புத் திட்டங்கள் பெருமளவில் செயற்படுத்தப்படும். கடன் வழங்கு நிறுவனங்கள் மூலமாக நிதியுதவி அளித்தல், தொழில்நுட்ப உதவி மற்றும் உற்பத்தியான பொருட்களை விற்பனை செய்வதற்கு வசதி செய்து கொடுத்தல் ஆகியன இத்திட்டங்களில் அடங்கும்.

48. நமது சமுதாயத்தில் எளிதில் பாதிப்புக்குள்ளாகும் குழந்தைகள், உடல் ஊனமுற்றோர், மூளை வளர்ச்சி குன்றியோர், முதியோர் போன்றவர்களின்

நலனிலும் தனிக் கவனம் செலுத்தப்படும். அநாதை இல்லங்கள் அமைப்பதற்கும், முதியோர், உடல் ஊனமுற்றோர், ஆதரவற்றோர் ஆகியோருக்கு காப்பகங்கள் அமைப்பதற்கும், தெருவில் சுற்றித் திரியும் குழந்தைகளுக்கு இரவில் தங்க இடவசதி செய்து கொடுப்பதற்கும், தனியார் துறையை அரசு ஊக்குவிக்கும். மேலும் இலாப நோக்கின்றி இத்திட்டத்தை மேற்கொள்ள முன்வருவோர்க்கு இலவசமாக நிலம் அளிக்கவும் அரசு முன்வரும்.

49. ஆதி திராவிடர்கள், பழங்குடியினர், பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், சீர்மரபினர் ஆகிய பிரிவினருக்குத் தக்க உரிமைகளை அளித்தல் மற்றும் அவர்களது வாழ்க்கைத் தரத்தை மேம்படுத்துதல் ஆகியவற்றின் முக்கியத்துவத்தை இவ்வரசு உணர்ந்துள்ளது. கல்வி, பொருளாதார வளர்ச்சி மற்றும் அடிப்படை வசதிகள் அளித்து இச்சமுதாயத்தினரின் நலன் பேணுவதற்கு தகுந்த உறுதியான நடவடிக்கைகள் மேற்கொள்ளப்படும். வசதி வாய்ப்பற்ற இப்பிரிவினருக்கு சுய வேலை வாய்ப்பு

அளிப்பதிலும் முன்னுரிமை அளிக்கப்படும். அரசுப் பள்ளிகளில் பிளஸ் 1, பிளஸ் 2 படிக்கும் ஆதி திராவிட, பழங்குடியின மாணவியர்களுக்கு இலவச மிதிவண்டி அளிக்கும் புதிய திட்டம் மக்களிடையே நல்ல வரவேற்பைப் பெற்றுள்ளது என்பது மிகவும் மனநிறைவளிக்கிறது. அடுத்த ஆண்டிலும் இத்திட்டம் தொடர்ந்து செயற்படுத்தப்படும்.

50. ஆதி திராவிடர்கள், பழங்குடியினர், பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், சீர்மரபினர் உள்ளிட்ட ஒடுக்கப்பட்ட பிரிவினரின் பொருளாதார, சமூக மேம்பாட்டை முக்கிய நோக்கமாகக் கொண்ட புதிய பல்கலைக் கழகம் ஒன்று வேலூர் நகரில் ஏற்படுத்தப்படும். இப்பல்கலைக் கழகத்திற்கு தெய்வப் புலவர் திருவள்ளுவர் பெயர் சூட்டப்படும். இப்பல்கலைக் கழகம் சமூக மாற்றத்திற்கு ஒரு தன்னிகரற்ற முன்னோடி முயற்சியாக இருக்கும்.

51. வரவு-செலவுத் திட்டக் கூட்டத் தொடரில் அறிவிக்கப்படவிருக்கும் "புதிய தொழில் கொள்கை", ஒளிவு மறைவற்றதாகவும் தொழில்முனைவோர்

நேயமிக்கதாகவும் அமையும். இக்கொள்கை, வெளிநாட்டு, உள்நாட்டு தனியார் முதலீடுகளை ஈர்ப்பதற்கு முக்கியத்துவம் அளிப்பதாக இருக்கும். ஜவளித் துறை மிக முக்கியமான வேலை வாய்ப்பு ஆதாரம் உள்ள ஒரு துறை ஆகும். பருத்தி சாகுபடியில் உற்பத்தித்திறனை பெருக்குதல், நெசவு முறைகளில் தொழில்நுட்பத்தை மேம்படுத்துவது உள்ளடக்கிய சாகுபடி முதல் விற்பனை வரையான தொடர்புகளைப் பெருக்குவதன் மூலம் இத்துறைக்கு ஊக்கமளிக்கப்படும்.

52. அறிவியல் துறையில் உயிரி தொழில்நுட்பம் ஒரு முக்கிய அம்சமாக உருவாகி வருவதைக் கருத்தில்கொண்டு, அரசு இத்துறைக்கு புதிய ஊக்கமும் ஆக்கமும் அளிக்கும். மக்களின் சுகாதார நிலையை மேம்படுத்துவதற்குத் தேவையான முதலீடுகளை உயிரியல் மற்றும் உயிரித் தொழில்நுட்பத் துறையில் முன்னணியிலுள்ள நிறுவனங்களிடமிருந்து ஈர்க்கவும், அத்தகைய முதலீடுகளைப் பெருக்குவதற்கு உகந்த சூழ்நிலைகளை உருவாக்கவும் நடவடிக்கைகள் மேற்கொள்ளப்படும்.

53. வளம் மற்றும் வேலைவாய்ப்பினை அனைத்து வகையிலும் பெருக்குவதில், இன்றைய உலகில் தகவல் ஒரு முக்கிய காரணியாக விளங்குகிறது. தகவல் தொழில்நுட்பம் தனித்தும் அதனைச் சார்ந்த ஏனைய பணிகளின் வாயிலாகவும் உலக முழுவதும் பொருளாதார வளர்ச்சியின் உந்துவிசையாக அமைந்துள்ளது. நாட்டிலேயே ஒப்புயர்வற்ற நிலையை எய்தும் பொருட்டு தகவல் தொழில்நுட்பத் துறைக்கும் இதனைச் சார்ந்த பிறபணிகளின் வளர்ச்சிக்கும் புத்துயிர் ஊட்டுவது இந்த அரசின் நோக்கமாகும். இதை உறுதி செய்யும் வண்ணம் இவ்வரசின் தகவல்-தொழில்நுட்பக் கொள்கையில் பின்வருவன அடங்கும்.

(அ) நகர்ப்பகுதிகளில் கணினி சேவை மையங்கள் (Call Centres) ஏற்படுத்துதல், கணினி மென்பொருள் மற்றும் வன்பொருள் மேம்படுத்துதல், ஊரகப் பகுதிகளிலும், ஓரளவு நகர்சார்ந்த பகுதிகளிலும் வசிப்பவர்களுக்காக தகவல் தொழில்நுட்பம் சார்ந்த ஏனைய பணிகள் உருவாக்குதல் ஆகியவற்றின் மூலம், வேலை



வாய்ப்பு மற்றும் வருமானத்தைப் பெருக்குதல். குறிப்பாக ஊரகப்பகுதிகளில் தொடக்கக் கூட்டுறவுச் சங்கங்கள் மூலமாக தரமான தகவல் தொழில்நுட்பப் பணி கிடைப்பதற்கு ஊக்கமளித்தல்.

(அ) துறைகளுக்குள்ளும் துறைகளுக்கிடையேயும் நிருவாகப் பணிகளில், தகவல் தொழில்நுட்பத்தைப் பயன்படுத்துவதற்காக, அனைத்து அரசுத் துறை மற்றும் முகவரமைப்புகளோடு ஒருங்கிணைந்த செயல்பாடுகள்.

(ஆ) அனைத்துவகை வளர்ச்சிக்காக வேளாண், வர்த்தகம் மற்றும் தொழில்துறைகளோடு ஒருங்கிணைந்த தொடர்புகளை உருவாக்குதல்.

(இ) பொது மற்றும் தனியார் துறை பங்கேற்புடன் இத்துறையில் ஆராய்ச்சி மற்றும் மேம்பாட்டிற்கான இன்னபிற வாயில்களை கண்டறிதல்.

54. "தாமதிக்கப்பட்ட நீதி, மறுக்கப்பட்ட நீதிக்கு ஒப்பாகும்" என்ற முதுமொழியைக் கருத்தில்கொண்டு, வழக்குகளை விரைவாகவும், நன்முறையிலும் தீர்வு செய்வதற்காக இவ்வரசு, நீதித்துறையுடன் இணைந்து செயலாற்றும்.

49 விரைவு நீதிமன்றங்கள் (Fast Track Courts) தமிழக அரசால் ஏற்படுத்தப்பட்டு அவை அனைத்தும், செயல்படத் தொடங்கிவிட்டன. இந்த நீதிமன்றங்களுக்கு பணியாளர்கள் உட்பட, தேவையான அடிப்படை வசதிகள் அனைத்தும் அளிக்கப்பட்டு வருகின்றன. இதன்மூலம், மாவட்ட நீதிமன்றங்களில் நீண்டகாலமாக நிலுவையிலுள்ள வழக்குகளின் எண்ணிக்கை கணிசமான அளவிற்குக் குறைவதற்கும், மக்களுக்கு விரைவில் நீதி கிடைப்பதற்கும் வழி வகுக்கப்படும்.

55. மக்களின் பெருகிவரும் எதிர்பார்ப்புகளை நிறைவேற்ற, இவ்வரசு பெரும் பொறுப்புகளை ஏற்கவேண்டியுள்ளது. மாநிலத்தின் ஒட்டுமொத்த நலனைக் கருத்தில்கொண்டு, பொருளாதாரத் துறையைப் பொறுத்தவரையில், சில கடுமையான முடிவுகளை எடுக்க

வேண்டிய இக்கட்டான நிலையில் இவ்வரசு உள்ளது. வீண் செலவைக் குறைத்தல், ஏழை எளியோருக்கு மட்டும் பயனளிக்கக் கூடிய வகையில் உதவித் திட்டங்களை செயல்படுத்துதல், பொதுத் துறை நிறுவனங்களை பொறுப்புணர்வோடு இயங்கச் செய்தல், ஒரு சில நிறுவனங்களில் அரசு முதலீட்டைத் திரும்பப்பெற்று சீரிய முறையில் மறு முதலீடு செய்தல், மக்களின் வரிப்பணத்தை வீணாக்கும் நிறுவனங்களை மூடிவிடுதல் ஆகியவை இதில் அடங்கும். தமிழக அரசு சீரமைப்பு நோக்கமற்ற அரசு என்ற தோற்றம், கடந்த சில ஆண்டுகளில் உருவாக்கப்பட்டுள்ளது. இதை மாற்றி ஏழை எளியோருக்கு அதிக அளவில் பாதிப்பு ஏற்படாத வகையில் மாநில அரசின் நிதிநிலையை மீண்டும் சரியான வழித் தடத்திற்கு இவ்வரசு கொண்டுவரும் என்ற தெளிவான செய்தியை அனைத்து நிதி நிறுவனங்களுக்கும் தெரிவித்துக் கொள்ள இந்த அரசு விரும்புகிறது.

56. பதினொன்றாம் நிதிக் குழுவின் பரிந்துரைகளின் அடிப்படையில், மத்திய அரசு அமைத்த

நிதிநிலைச் சீரமைப்பு வசதி நிதியத்திலிருந்து நிதியைப் பெற ஏதுவாக, நடுத்தர கால நிதிநிலைச் சீரமைப்புத் திட்டம் குறித்து மத்திய அரசுடன் உடன்படிக்கை ஒன்றில் மாநில அரசு கையொப்பமிட உள்ளது. சீரமைப்புத் திட்டங்கள் வெற்றியடைய வேண்டுமாயின், மத்திய அரசு, மாநிலங்களுக்குப் போதுமான ஆதரவு அளிக்க வேண்டும். உண்மையான கூட்டாட்சிக் கோட்பாடுகளின்படி, நிதிப் பற்றாக்குறை உள்ள மாநிலங்களுக்கு, அதிக நிதியுதவி அளிக்க மத்திய அரசு முன்வரவேண்டும். அரசியலமைப்புச் சட்டத்தைத் திருத்தி, சேவைத் துறையின் மீதும் வரி விதிக்க மாநிலங்களுக்கு அதிகாரம் அளிக்குமாறு இவ்வரசு, மத்திய அரசை வலியுறுத்தும்.

57. இம் மாநிலத்தின் வளர்ச்சிக்கு அரசுப் பணியாளர்களும், ஆசிரியர்களும் ஆற்றிவரும் மதிப்புவாய்ந்த பணியை இவ்வரசு நன்கு உணர்ந்துள்ளது. தற்போதைய நிதி நெருக்கடியைச் சமாளிப்பதற்காக, அவர்கள் அளித்துவரும் ஒத்துழைப்புக்கு நான்

என்னுடைய பாராட்டுதல்களைத் தெரிவித்துக் கொள்கிறேன்.

58. செலவைக் குறைக்கவும், நிருவாகத் திறனை மேம்படுத்தவும், அரியலூர் மாவட்டத்தைப் பெரம்பலூர் மாவட்டத்துடன் இணைக்க இவ்வரசு முடிவு செய்துள்ளது. விரிவுபடுத்தப்பட்ட பெரம்பலூர் மாவட்டத்தின் தலைமையிடம் பெரம்பலூராக இருக்கும். இருப்பினும், சில முக்கியமான மாவட்டநிலை அலுவலகங்கள் அரியலூரில் செயல்படும்.

59. பத்திரப் பதிவு, வருவாய், போக்குவரத்து போன்ற பல அரசுத் துறைகளில் கணினி வழி நிருவாகம் செயற்படுத்தப்பட்டு வருகிறது. இக் கணினி வழி நிருவாகம் மற்ற துறைகளுக்கும் விரிவுபடுத்தப்படும்; அனைத்து மாவட்டங்களிலும் தொலைக்காட்சி வழி கருத்தாய்வு (Video Conferencing) வசதி அளிக்கப்பட்டு, நிருவாகத்தின் அனைத்துப் பிரிவுகளிலும் பயன்படுத்தப்படும். தற்போதுள்ள அரசுத் திட்டங்களை மதிப்பிடவும், கொள்கை மாற்றங்கள் மற்றும் புதிய கொள்கைகள் தொடர்பான கருத்துக்களை அவ்வப்போது

தெரிவிக்கவும், வேளாண்மை, தொழில், கல்வி, சமூகநலம் போன்ற முக்கிய துறைகளுக்கு, ஆலோசனைக் குழுக்கள் அமைக்கப்படும். இக்குழுக்களில் தனியார் துறை, பொதுமக்கள் மற்றும் அரசு சாரா அமைப்புகளிலிருந்து வல்லுநர்கள் இடம்பெறுவர்.

60. மாவட்ட அளவில் அரசின் அனைத்து முக்கிய திட்டங்களையும் விரைந்து செயல்படுத்தும் பொருட்டு, அரசு செயலாளர்களை, கண்காணிப்பு அதிகாரிகளாக நியமனம் செய்ய முடிவு செய்யப்பட்டுள்ளது. ஒவ்வொரு மாவட்டத்திற்கும் ஒரு செயலர் பொறுப்பேற்பார். மேலும், இத் திட்டங்களை செயல்படுத்துவதில் தலைமையேற்கும் வகையில், ஒன்று அல்லது ஒன்றுக்கும் மேற்பட்ட மாவட்டங்களுக்கு அமைச்சர் ஒருவர் பொறுப்பேற்பார்.

61. இவ்வாண்டில் அரசு எடுக்கக் கருதியுள்ள கொள்கை நெறிமுறைகள் பற்றி என் உரையில் உங்களுக்குக் குறிப்பிட்டுள்ளேன். மக்கள் உங்கள் மீது நம்பிக்கை வைத்து, தங்கள் பிரதிநிதிகளாக உங்களை இம்மாமன்றத்திற்குத் தேர்ந்தெடுத்துள்ளனர். இந்த

அவையில் நடைபெறும் உங்களது விவாதங்கள், மாநிலத்தின் சமூகப் பொருளாதார வளர்ச்சியை விரைவுபடுத்த உரியவாறு திட்டமிடுதலுக்கும் தேவையான நடவடிக்கைகள் எடுப்பதற்கும், அரசுக்கு உதவியாக இருக்கும் என்று நான் உறுதியாக நம்புகிறேன்.

**வணக்கம்**